

జా లి గు డె

తెరచిన పెట్టె ఖాళీగా భయంకరంగా కనిపిస్తోంది, నాలుక జాపిన కాళికలా! బీరువాలోనుంచి లాగిన చీరలు ప్రక్కన కుప్పగా పడి ఉన్నాయి. అవి తీసి పెట్టెలో పడ వెయ్యటానికి తోచటంలేదు. నిర్జీవంగా ఒదిగి కూర్చున్నాను. నా మనస్సులాగే ఆ గది చికాకుగా ఉంది. ప్రతి వస్తువు ప్రయాణానికి సిద్ధంగా ఉంది. ఏదో శూన్యంగా పాడుపడినట్లుంది.

ఇక్కడికివచ్చి ఆరు నెలలే అయింది. ఇంతలోనే ఈ గది నా కెంతో ప్రിയమైంది. ఇది నా సుఖదుఃఖాలను పంచుకుంది. ఈ నాటితో మా బాంధవ్యం తెగింది. మళ్ళా ఈ జన్మలో ఇక్కడకు రానేనూ!

అక్కకు చిన్నతనంలోనే వెళ్ళింది. అది నాకు పెత్తలి కూతురు. దానికి మంచి సంబంధం వచ్చింది. బావకు చాల ఆస్తి ఉంది. పెద్ద వకీలుగా పేరు సంపాదించు కున్నాడు. నిదానం, మంచితనం నిండిన స్వభావం. అయినా అక్కయ్య అదృష్టవంతురాలు కాదు ఆమె సంతోషంగా ఒక్క ఏడాదయినా కాపరం చేయలేదు. పక్షవాతం వచ్చింది. ఒకవేపు కాలు చెయ్యి స్వాధీనం లేదు. నోట

మాట లేదు. పసిపిల్లలా కాపాడవలసిన పరిస్థితి ఏర్పడింది. బావ ఆమెను ఊరూరు తిప్పాడు, వైద్యంకోసం. కాని ఆశ ఫలించలేదు.

అయినా అతను వంచివాడు. నౌకర సహాయంతో ఆమెకు ఏ లోషం లేకుండా చూస్తున్నాడు. ఎలాగో కాలం గడుపుతున్నాడు ఎప్పుడూ తనకోర్కు పనిలోనే లీనమయి ఉంటాడు. ఉదయం లేవగానే కోర్కు కారితాలు ముందర వేసుకు కూర్చుంటాడు. అప్పుడే పార్టీలుకూడా వస్తారు. పది గంటలవరకు వాళ్ళతోనే సరిపోతుంది. తొందరగా నాలుగు మెతుకులు గుచిచూచి కోర్కుకు వెళ్ళిపోతాడు. మళ్ళా చీకటి పడి ఇంటికి వస్తాడు. మళ్ళా ఏ కారితాలో ముందరవేసుకు కూర్చుంటాడు ఎవరితోను మాట్లాడడు. నౌకర్లు అన్నీ మానంగా అమర్చిపోతారు.

వచ్చిన కొత్తలో ఈ జీవితం నా కేదో వింతగా ఉండేది. ఇతను షికారుకై నా ఎప్పుడూ ఎందుకు వెళ్ళడో అనిపించింది. బావగదికి వెనకవెపు గదిలో అక్కయ్య వుంటుంది. ఆమె ప్రాణాలన్నీ బావమీదే ఉంటాయి. అతని ఒక్కొక్క కదలిక, అలికిడి ఆమెకు చిరపరిచిత మైనాయి. కోర్కుకు వెళ్ళినప్పుడు తప్ప అతని అలికిడి వినిపించకపోతే ఆమె విల విల లాడేది. బావ ఎప్పుడో ఒక్కక్షణం అక్కయ్యను చూస్తాడు ఆమె బాధ చూసి భరించలేడు. వెంటనే వెళ్ళిపోతూ ఉంటాడు.

ఎడారిలా ఉన్న ఈ సంసారంలోకి విధి నన్ను

త్రోసింది. ఈ ఊరు చదువుకోసం వచ్చినప్పుడు మా వాళ్లు నన్ను ఇక్కడ ఉండమన్నారు. ఇక్కడ ఎవరికీ ఏ లోపనూ ఉండదు. బావకు ఆదాయానికి లోపలేదు. బౌదార్యానికి లోపలేదు.

రాగానే ఈ ఇల్లు నాకు స్వర్గంలా తోచింది. చుట్టూ విశాలమైన తోట పెద్దపెద్ద గదులు, నౌకర్ల ఆదరణ అన్నీ ఎంతో ఉత్సాహాన్నిచ్చాయి. ఇంటికి దగ్గరలోనే కాలేజి ఉండడంకూడా ఎంతో హాయి అనిపించింది. జబ్బు వచ్చిన తరువాత అక్కయ్యను నేను చూడలేదు. వచ్చిన కొత్తలో దాన్ని చూచి బాధపడుతూ తరుచు దగ్గరే ఉండేదాన్ని. కాని క్రమంగా నాకు దగ్గరకు వెళ్లడానికే భయం వేసేది. చెయ్యగలిగిందేమీ లేక ఊరికే దాని బాధ చూస్తూ కూర్చోటం మనస్సుకు కలతగా ఉండేది. క్రమంగా వెళ్ళటం మానేశాను.

కొద్దిరోజులకే నా ఉత్సాహం నశించింది. ఇక్కడికి ఎందుకు వచ్చానా అని బాధగా ఉండేది. ఎవ్వరితోను మాట్లాడని బావ నాకు వింతగా తోచాడు. అతనంటే విపరీతమైన జాలి కలిగింది. అతనిలో ఉత్సాహం కలిగించాలన్న కోరిక బలమైంది.

ఏదో మిషన్ అతని ఎదుట పడటానికి, అతనిని పలకరించటానికి ప్రయత్నించాను. మొదట నా పిలుపుకు అతను ముఖావంగానే సమాధానం చెప్పాడు. ఎవరితోను మాట్లాడటం ఇష్టంలేనట్లుగా తనలో తాను ముడుచుకుపోయ్యే

వాడు. అయినా నాలో కుతూహలం ఎక్కువవుతూనే ఉంది.

సాయంత్రం అతనికోసం ఎదురు చూచేదాన్ని. అతను ఇంట్లో ఉన్నప్పుడు ఏ ప్రతికో, పుస్తకమో తీసుకువెళ్ళి ఏవేవో చెప్పమని అడిగేదాన్ని. అతను అడిగినది చెప్పి తరువాత నిర్లప్తంగా ఊరుకునేవాడు. కాని ఏదో ఒకక్షణాన అతని వైఖరి మారింది. ఆత్రుతతో నా కోసం ఎదురు చూచేవాడు. చనువుగా అన్ని విషయాలు చెప్పేవాడు. ఎంతో సంతోషంగా ఉన్నట్లు కనిపించేవాడు.

అతను పైకి గంభీరంగా కప్పుకున్న ముసుగు తొలగిపోయి కళ్ళలో కాంతి తోణికిసలాడింది. అది చూడగానే నాకు సంతోషం కలిగింది. నేను క్షణం కనిపించకపోతే అతను దిక్కు తోచనట్లు ఉండేవాడు. ఒక్కొక్కసారి కోరుకూడా మరచిపోతున్నాడేమో అనిపించేది. అతను అంతగా నన్ను చుట్టకోటం నాకు భయం కలిగించింది. అయినా ఏమీ అనలేక ఊరుకున్నాను.

ప్రొద్దుపోయేవరకు బావతో మాట్లాడుతూ ఉండేదాన్ని. బావ చాల ఉత్సాహంగా ఉండేవాడు. ఆ క్షణాలలో అతను నాకు పసిపిల్లవాడులా కనిపించేవాడు. ఒకసారి అతని అమాయకమైన ముఖం చూచి, విపరీతమయిన జాలి ముంచుకు వచ్చి ఆప్యాయంగా అతని తల నిమిరాను. ఒక్క క్షణం అన్నీ మరచిపోయి అతను నన్ను గట్టిగా కౌగలించుకున్నాడు. నేను మెల్లగా తప్పించుకున్నాను. జాలిచేత,

అగాధంలోకి దిగజారుతున్నానని, ప్రశాంతంగా ఉన్న తటా
కాన్ని నిరేతుకంగా కలోల పెడుతున్నానని ఆ ఊణాన
తెలియలేదు. నిస్పృహతో నిరీవంగావున్న బావకేదో ఊరట
కలిగిస్తున్నానన్న భ్రమలో ఉన్నాను.

ఆ వేళ బావ భోంచేస్తూ ఉంటే దగ్గరగా కూర్చు
న్నాను. అలా నేను ప్రక్కన ఉంటేనేగాని అతను సరిగా
తినడని నా భ్రమ. అది కొంత నిజమే. అతను కోరుకు
టై మయిందని తొందరపడుతున్నాడు. గిన్నెలో పెరుగంతా
పూర్తిగా వేసుకుంటేనే గాని నేను పోనియ్యనని గట్టిగా
చొక్కా పట్టుకున్నాను. అతను నవ్వాడు. నేనూ నవ్వాను.
అంతలో ఏదో విసురుగా క్రింద పడ్డట్లు పెద్దగా చప్పుడైంది.
ఉలిక్కిపడి వెనక్కు తిరిగి చూచాను. అక్కయ్య! స్పృహ
తప్పినట్లు నిలువునా క్రిందపడి ఉంది. ముఖం వణుకుతోంది.
కళ్ళవెంట నీరు కారుతోంది. నేను నిశ్చేష్టురాలనయ్యాను.
అక్కయ్య ప్రక్కమీదనుంచి లేవగా ఇంతవరకు నే నెప్పుడూ
చూడలేదు. తనంతట తాను లేచి గోడలు పట్టుకుని
ప్రాకుతూ రావటానికి అది ఎంత ప్రయాస పడిందో! ఎంత
తీవ్రమైన మనస్సంక్షోభంచేత అది అంతటి సాహసానికి
పూనుకున్నదో! ఇది ఊహించుకునేటప్పటికి నా ముఖం వెల
వెల పోయింది.

అక్కయ్యకు కదిలే శక్తి లేదు. మనోవ్యధలు చెప్పు
కోగల మాటలేదు. అయినా ప్రతిమాట వింటూఉంటుంది.
విననివి ఊహించుకుంటుంది. మనస్సు కలత చెందుతుంది.

తన నిస్సహాయ సితిచేత మరింత క్షోభపడి, లోలోపల విప
రీతమైన ఆలోచనలతో క్రుంగిపోతుంది.

ఎన్నాళ్ళగానో అది నేను బావతో చనువుగా ఉన్నా
నని, బావ నాతో ఉత్సాహంగా మాట్లాడుతున్నాడని లోలో
పల కుమిలి కుమిలి అసూయ చెంది ఉంటుంది. చివరకు
ఇవ్వాలి ఇక భరించలేక సాహసించి లేచివచ్చి ఉంటుంది.
భయంతో దిగులుతో నాకు ముఖమంతా చెమటలు పటింది.
ఆ క్షణాన దాన్ని లేపదియ్యాలని కూడా తోచలేదు. బావ
యాంత్రికంగా దాన్ని ఓదాగుస్తూ లేవ నెత్తటానికి ప్రయ
త్నించాడు. ఇంతలో నొక్కరువచ్చి సహాయపడ్డారు. తరువాత
డాక్టరు వచ్చి చూచాడు. విపరీతమైన మానసికమైన ఆందో
ళన వలన అక్కయ్యచాల బలహీనంగా ఉన్నదని రెండు
రోజులు చాల విశ్రాంతిగా ఉండాలని చెప్పాడు. ఆందోళ
నకు ప్రత్యేకమైన కారణాలేమైనా ఉన్నాయా అని అడి
గాడు. బావ మాట్లాడలేదు. నేనూ మాట్లాడలేదు. ఒక్క
సారిగా సమస్తం పోగొట్టుకుని దిగజారిపోయిన వ్యక్తిలా
బావ ముఖం నీరసించి ఉదాసీనంగా ఉంది. అతను మామూ
లుగా కోర్టుకు వెళ్ళిపోయాడు. లోపలనుంచి, వెళ్ళిపోతూన్న
అతనిముఖం చూచాను. నాకు కళ్ళనిండా నీళ్లు వచ్చాయి.
అతను నన్ను చూడలేదు.

ఆ రోజే, అక్షణమే నేను ఇక్కడినుంచి వెళ్ళిపోవా
లని నిశ్చయించుకున్నాను. లేకపోతే ఇక్కడ తగులున్న
బంధనాలలో నించి ఎప్పటికీ విముక్తి పొందలేను. ఎవరినీ

సంతోషవెట్టలేను. నేను సంతోషంగా ఉండలేను. అక్క-
య్యకు బావకు ఎప్పటికైనా నేను విపరీతమైన మనోవ్యధ
లకే కారణమవుతాను.

నాకు ఒక్కో బాగుండలేదని కొన్నాళ్ళు చదువు
మానేసి ఇంటికి వచ్చేస్తున్నానని అమ్మకు రాశాను—ప్రయా-
ణానికి అన్నీ సిద్ధం చేసుకున్నాను. ఇంక ఈ ఊరు నాకు
చాల దూరమవుతుంది. ఇంక నేను చదవలేను. అయినా
అమ్మ ఏమీ అనదు. అదే నాకు ధైర్యం.

రెండు మూడు రోజులుగా బావ కంటపడలేదు. అతను
నా కోసం వెతుక్కుని రాలేదు. మా ఇద్దరి మధ్య ఎత్తుగా
పెరిగిన అడుగోడలు స్పష్టంగా కనపడుతూనే ఉన్నాయి.
ఇవ్వాలి ఉదయం అతను కోర్టుకు వెళ్లబోయేముందు ఒక్క
క్షణం బావను చూచాను. అతను ఎంతో ఆశతో ఆత్మ
తతో నన్ను చూడగానే నా దగ్గరకు పరుగెత్తుకు వచ్చాడు.
నేను ఒక్కమాటే చెప్పాను. “నేను మాధ్యాహ్నం బండ్లిలో
వెళ్లిపోతున్నాను. చదువు మానేస్తున్నాను” అన్నాను.
కత్తితో పొడిచి ఓర్పుకోమన్నట్లున్న దామాట. అది నాకు
తెలుసు. బావ ఆ వ్యధ మానంగా భరించడానికి ప్రయత్నిం-
చాడు ముఖం వాల్చుకున్నాడు. అతని కనుకొనుకుల్లో
కన్నీటి బిందువులు కనిపించాయి. అతను ఒక్కసారిగా
పదేళ్లు పెద్దవాడై నట్లు కనిపించాడు. నేను చూస్తూండగానే,
నా కంటి మెరుకే, అతని తల పూర్తిగా నెరసిపోయి,

శరీరం అందవికారంగా మారినట్లనిపించింది. నీరసంగా, “నేను వచ్చి సేషనుకు తీసుకు వెడతాను” అన్నాడు. “అక్కరేదు, నౌకరు వస్తాడు” అని చెప్పాను. బాధలో ముఖం ముడుచుకుని వెళ్లిపోయాడు. నాకేసి మళ్లా తిరిగి చూడలేదు. నా కళ్ళలో నీళ్ళు నిండాాయి.

అలా వెళ్ళిపోతున్న బావ కేసి వెనకనుంచి చూస్తూంటే నాకు విపరీతమైన జాలి ముంచుకు వచ్చింది, అతనికి కేకేనో తీరని అపకారం చేసినట్లనిపించింది. నేను రాకముందు అతను ఏదో ఒక విధంగా తన బతుకు తీర్చి దిద్దుకున్నాడు. సుఖమో, దుఃఖమో ఉదాసీనంగా రోజులు గడుపుకున్నాడు. క్షణకాలం ఆదరణ, ఆప్యాయత, చూపి నే నతని మనో నిగ్రహాన్ని చెదరగొట్టాను. అతను పూర్తిగా శిథిలమై నప్పుడు నిర్దాక్షిణ్యంగా వదలి నా క్రోధన నేను పోతున్నాను. ఈ ఇంట్లో చాలా రోజులుగా చీకటి అలముకున్నది. ఒక్కక్షణం బావకు వెలుగు చూపాను. ఇప్పుడు మళ్ళి ఆ చీకట్లోనే వదలిపోతున్నాను. ఈసారి బావ భరించలేడు, ఒక్కక్షణం మెరసిన మెరపు మరచిపోలేడు. ఈ జీవితం ఇప్పుడు అతనికి భయంకరంగా ఉంటుంది, నిశ్చలంగా ఉన్న తీగను తుఫాను వచ్చి ఊగించి నిరాశ్రయంగా వదలిపోయి నట్లున్నది

ముందు ఏం జరుగుతోందో నేను ఊహించుకోగలను. బావను మరచిపోవడం నాకేమీ బాధకాదు. నా కాతని మీద జాలితప్ప విపరీతమైన వ్యామోహ మేమీలేదు. ఆ

జాలిచేతనే అతని కేదో ఊరట కలిగించాలన్న ఊహతో, పసితనంచేత అతని దగ్గరకు చేరాను. అది ఇలా పరిణమించింది. నాకు జీవితమింకా ప్రారంభ దశలోనే ఉంది. పసితనమింకా వదలలేదు. అమ్మ దగ్గరకు వెళ్లగానే ఆ పల్లెటూరి నాతావరణంలో, ఇంటినిండా సందడిగా వున్న బంధువులలో నేను అన్నీ మరచిపోతాను. బావ నీడగానైనా నా మనసులో మిగులుతాడని నమ్మకంలేదు. ఎప్పుడో ఏ రాజకుమారుడో తరలివచ్చి నన్ను ఆనందధామానికి తీసుకుపోతాడని ఉత్సాహంగా ఎదుగు చూస్తూ ఉంటాను. ఆ కల ఎప్పుడో ఫలిస్తుంది.

బావ జీవితంలోకి మళ్లీ వెలుగురాదు. అతను ఈ జన్మలో నన్ను మరచిపోడు. నా కోసం పరితపించి పరితపించి జీవితాన్ని అన్నివిధాల శిథిలం చేసుకుంటాడు. క్రమంగా కోర్టుకుకూడా వెళ్ళకపోవచ్చు! ఈ రెండుమూడు కోజుల్లోనే పంధ్యానంగా ఏ కాగితాలు చూడటంలేదు. వాక్లిట్లో పార్టీలు సలుగుతున్నారు, సన్నసన్నగా. అయినా అతను వినిపించుకోటంలేదు.

బిక్కక్షణం నాకు పసితనంచేత ఏదో మహాపాపం చేశాననిపిస్తోంది మనిషిని భౌతికంగా కొట్టి చంపటమే పాపమా! మానసికంగా క్షోభపెట్టటం, బ్రతుకు శిథిలం చెయ్యటం, పాపంకాదా అనిపిస్తోంది. ఈ మహాపాపమేదో పుష్కలంగా చేశాననిపిస్తోంది. ఆ శ్రయమిచ్చిన అక్కయ్యకు,

బావకు తీవ్రమైన మనస్సంక్షోభం కలిగించాను. వారి జీవితాల్లో కమ్మకున్న శూన్యాన్ని మరింత ప్రస్ఫుటంగా వెక్కిరించి చూపి నా త్రోవన నేను పొతున్నాను.

అయినా నేను చెయ్యగలదేమీ లేదు. ఆ మాట చాలా స్పష్టంగా తెలుస్తోంది. ఎప్పుడో, అసంభవమైనది, అనుకోకుండా, సంభవమై మళ్ళా బావ మనస్సులో శాంతి నెలకొంటుంది. నా మనస్సుకు ఊరట కలిగించుకోటానికే అది ఒక ఆశ.

తెరచినపెట్టె కాళికాదేవి నాలుకలా భయంకరంగా ఉంది. అది చూసి భరించలేకుండా ఉన్నాను. చీరలన్నీ తీసి గబగబ పెట్టెలో పడవేశాను. కనపడకుండా గట్టిగా మూతవేశాను. వాకిట్లో బండి ఆగింది. నౌకరు పెట్టె తీసుకు వెళ్ళాడు.

మనస్సు మభ్యపెట్టుకుని నేనూ కదలిపోయాను.

